
Nrisimha Stavarajah

——
नृसिंहस्तवराजः २

——
Document Information



Text title : Nrisimha Stavarajah

File name : nRRisiMhastavarAjaH2.itx

Category : vishhnu, dashAvatAra, stavarAja, viShNu

Location : doc_vishhnu

Proofread by : M K Barman

Description/comments : nRRisiMhakosha 2 upAsanA khaNDa

Latest update : August 4, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 4, 2025

sanskritdocuments.org



नृसिंहस्तवराजः २



सर्वज्ञं वेदकर्तारं पुराणपुरुषोत्तमम् ।
पपृच्छुः मुनयः कृष्णं कृपालुं भक्तवत्सलम् ॥ १ ॥
भगवान् भूतभव्येश सर्वज्ञ करूणानिधे ।
किं तत्त्वं किं परं जाप्यं ध्यानं किं मुक्तिसाधनम् ॥ २ ॥
श्रोतुमिच्छामि हे देव तद्वद सर्वसाधनम् ।
सर्वभावेन जातस्त्वां शरण्यं शरणं प्रभो ॥ ३ ॥
श्रीकृष्ण उवाच ।
सच्चिदानन्दमद्वैतं स्वप्रकाशं परं शिवम् ।
यज्ज्योतिज्योतिषां पूर्णं तत्त्वं श्रुतयो विदुः ॥ ४ ॥
श्रीनृसिंहस्तवान्नान्यत् तत्त्वं जाप्यं परं विदुः ।
सर्वदुःखहरं ज्ञानदायकं भोगसाधनम् ॥ ५ ॥
अथ ज्ञानं प्रवक्ष्यामि सर्वाभीष्टप्रदायकम् ।
नृसिंहस्तवराजेन सर्वपापहरं परम् ॥ ६ ॥
महाचक्रस्य नाभिस्थं क्षीरसागरमध्यगम् ।
श्वेतद्वीपे महादिव्ये प्रासादे रत्नशोभिते ॥ ७ ॥
सिंहासनसमारूढं छत्रीभूतं फणीन्द्रकम् ।
त्र्यक्षं चक्रपिनाकाढ्यं सर्वदाऽभयदायकम् ॥ ८ ॥
शरच्चन्द्रनिभं स्वच्छं नीलकण्ठं मनोहरम् ।
सदा केसरसंवीतं विकटभ्रूयुतं शिवम् ॥ ९ ॥
योगारूढं प्रसन्नास्यं चन्द्रमौलिं कृपाकरम् ।
नृसिंहं परमानन्दं सत्यज्ञानस्वरूपिणम् ॥ १० ॥
प्रह्लादवरदं देवं चिन्तयामि परात्परम् ।

इन्द्रादिभिस्स्तुतं लक्ष्म्या सेवितं भूषणोज्ज्वलम् ॥ ११ ॥

पीताम्बरधरं देवं चारुदंष्ट्रं सुलोचनम् ।

श्रीवत्सकौस्तुभोपेतं वनमालाविभूषितम् ॥ १२ ॥

एवं ध्यात्वा नृसिंहाख्यं परं ब्रह्मसनातनम् ।

सन्तुष्टहृदयो मूर्ध्नि कृताञ्जलिरिदं पठेत् ॥ १३ ॥

नृसिंहस्तवराजं च सर्वकामप्रदं शिवम् ।

सर्वारिष्टहरं दिव्यं दुष्टनाशनमुत्तमम् ॥ १४ ॥

ॐ अस्य श्रीनृसिंहस्तवराजस्य श्रीकृष्णः ऋषिः ।

श्रीलक्ष्मीनृसिंहो देवता ।

अनुष्टुप् छन्दः । श्रीनृसिंहप्रीत्यर्थं जपे विनियोगः ॥

ॐ काराक्षं शिवं पूर्णं नारसिंहं कृपाकरम् ।

निर्विकारं परं धाम चिन्तयामि परात्परम् ॥ १५ ॥

सत्यं ज्ञानपरं ब्रह्म यत्फलं यमनन्तकम् ।

एवं सदोदितं शान्तं निर्मलं निष्फलं परम् ॥ १६ ॥

निरञ्जनं निराकारमखण्डं तमसः परम् ।

भक्तानुग्रहकर्तारं प्रह्लादवरदं प्रभुम् ॥ १७ ॥

असाध्यसर्वरोगघ्नं समस्तासुरनाशनम् ।

कृतान्तवाहनं भीमं कालमृत्युनिवारणम् ॥ १८ ॥

भीषणं विकटं शान्तं दुष्टग्रहनिवारणम् ।

सर्वाक्षोभ्यं महाविष्णुं नारायणमनामयम् ॥ १९ ॥

देवदानवदुर्दर्श्यं जगद्रक्षकरक्षणम् ।

उग्रसिंहं सदाशान्तं स्मृतिमात्राखिलप्रदम् ॥ २० ॥

ॐ काररूपं त्रिदशाधिनाथं ब्रह्मस्वरूपं विमलं प्रशान्तम् ।

अनन्तमेकं परिपूर्णरूपं स्मरामि रामं प्रणमामि सिंहम् ॥ २१ ॥

पिङ्गोर्ध्वकेशं विवृताननं तं पिङ्गत्रिनेत्रं धवलं सुसौम्यम् ।

नमामि सिंहं परमेश्वरं वै सत्याधिरूपं निहितं गुहायाम् ॥ २२ ॥

मोक्षैकहेतुं परमं शरण्यं भृत्यार्तिनाशं जगदेकहेतुम् ।

आनन्दरूपं विततं च पूर्णं नमामि सिंहं परमं द्वितीयम् ॥ २३ ॥

नारायणं वै रघुनाथमेकं ब्रह्मस्वरूपं विविधात्मरूपम् ।
नित्यं निदानं परमीशितारं मत्स्यादिरूपं प्रणमामि सिंहम् ॥ २४ ॥
राजाधिराजं रघुनाथमीशं श्रीरामचन्द्रं शरणं नृसिंहम् ।
श्रीवासुदेवं शिखिपिच्छचूडं सुवेणुवाद्यं निरतं महान्तम् ॥ २५ ॥
विश्वैकदीपं ज्वलनार्कदीप्तिं जाज्वल्यमानं महसा परेण ।
श्रीदिव्यसिंहं महताम्महान्तं हिरण्यगर्भं शरणं प्रपद्ये ॥ २६ ॥
वैराजरूपं पुरुषं पुराणं सहस्रशीर्षं शतपत्रपादम् ।
ब्रह्मेशरूपं कृतविश्वमीड्यं नृसिंहमाद्यं परिपूर्णमीडे ॥ २७ ॥
अन्नादिकोशं जगद्वितीयं पुच्छं नृसिंहं शरणं शरण्यम् ।
ज्ञानैकलभ्यं सुधियां हि पुंसां धर्मादिहेतुं शरणं प्रपद्ये ॥ २८ ॥
ब्रह्मा विष्णुर्महेशस्त्वमिन्द्रो वह्निर्यमस्तथा ।
वरुणो वायुरीशानः कुबेरो हरे प्रभो ॥ २९ ॥
सूर्यादिग्रहरूपस्त्वं नृहरे गुरुरूपधृक् ।
मन्त्रराजस्वरूपस्त्वं सामराज नमोऽस्तु ते ॥ ३० ॥
पिता माता सुहृद् बन्धुर्नृहरे त्वं सदा मम ।
त्वमेव सकलं ब्रह्मन् त्वां विना नास्ति मे गतिः ॥ ३१ ॥
मातृका प्रणवादिश्च सर्वमन्त्रमयाच्युत ।
सर्वदेवमयाचिन्त्य सिंहास्याय नमोऽस्तु ते ॥ ३२ ॥
श्रीकृष्ण उवाच ।
अनेन स्तवराजेन नृसिंहो भक्तवत्सलः ।
ततः प्रीतः प्रसन्नोऽभूत् भक्तेभ्यः पुरुषोत्तमः ॥ ३३ ॥
श्रीनृसिंह उवाच ।
भो भो भक्तवराः सर्वे श्रुणुध्वं वरमुत्तमम् ।
अहं भक्तपराधीनो अन्येषामतिदुर्लभः ॥ ३४ ॥
भक्ता ऊचुः ।
यदि नोऽसि प्रसन्नस्त्वं देवदेव कृपानिधे ।
त्वमेव नितरां देहि त्वयि भक्तिं दृढां प्रभो ॥ ३५ ॥

श्रीनृसिंह उवाच ।
श्रूयतां सावधानेन भक्तिर्वोऽस्तु सदा मयि ।
अन्यश्च श्रूयतां विप्राः येन प्रीतो भवाम्यहम् ॥ ३६ ॥
अनेन स्तवराजेन श्रद्धया कृतनिश्चयः ।
यः स्तौति दीक्षितः भक्तः तस्याहं कामपूरकः ॥ ३७ ॥
एककालं त्रिकालं वा चतुर्दश्यामथापि वा ।
स्वात्यां तु मन्दवारे च स्तोत्रमेतत्पठन्ति ये ॥ ३८ ॥
ईप्सितं सफलं तेषां भवत्येव न संशयः ।
अनिष्टस्य च वार्तापि श्रूयते तैर्न च क्वचित् ॥ ३९ ॥
भक्ता ऊचुः ।
सर्वान्तर्यामिणां देव हरे चैतन्यरूपिणा ।
यो हि दत्तो वरोऽस्मभ्यं सत्योऽयं त्वत्प्रसादतः ॥ ४० ॥
इति कृष्णेन सम्प्रोक्तो ऋषिभ्यो नृहरे स्तवः ।
प्रीयतां तेन देवेशो नृसिंहो भक्तवत्सलः ॥ ४१ ॥
इति श्रीकृष्णऋषिसंवादे श्रीनृसिंहस्तवराजः सम्पूर्णः ।

Proofread by M K Barman

—
Nrisimha Stavarajah

pdf was typeset on August 4, 2025

—

Please send corrections to sanskrit@cheerful.com

